

መግለጺ ኤርትራዊ ሃገራዊ ግንባር(ኤሃግ)

ብምኽንያት 24 ግንቦት፡ መዓልቲ ናጽነት ሃገርና ኤርትራ።

ጽንብል 24 ግንቦት፡ ዕለተ ብስራት ሃገራዊ ናጽነትን ልዑላውነትን፡ ንመበል 28 ዓመት ይኸበር ኣሎ። እዚ ማለት ኤርትራ ካብ ባዕዳዊ ተባራራዩ ሰንሰለታዊ መግዛእቲ ሓራ ዝኾነትሉ፡ ህዝቢ ኤርትራ ድሕሪቲ ዘካየዶ ናይ ልዕሊ ፍርቂ ዘመን ዘይሕለል ተጋድሎን፡ ዝተኸፍሎ መዘና ዘይብሉ ናይ ሂወትን ኣካልን መስዋእቲ፡ ዋና ሃገሩ ካብ ዝኾነሉ እዋን፡ እንሆ 28 ዓመታት ተቐጺሩ ኣሎ። ዕለተ ናጽነትን ልዑላውነትን፡ ንህዝቢ ኤርትራ እቲ ዝግዘዘን ዝደመቀን ዝኸሪ ኢዩ። ምኽንያቱ ንሃገራዊ ናጽነቱን ልዑላውነቱን ክብል ተቓሊሱ፡ ሂወት ቡሉጻት ደቂ በጃ ዝኸፈለሉ፡ ናይ ዓሰርተታት ኣሸሓት ደም ዝፈሰሰሉ፡ የዕጽምቲ ዝኸሰከሰሉ እዩ። ከምኡ ክንዲ ዝኾነ፡ 24 ጉንቦት ወትሩ ዓመት መጻ፡ ኤርትራዊ ኣብ ዝሃለወ ይሃሉ፡ ተኣኪቡ ብኸብርን ዝኸርን ዝጽንብላ፡ እቲ ምኽንያት፡ ሃገራዊ ናጽነትን ልዑላውነትን ፍረ ዓስቢ ናይቲ ረዚን፡ መዳርግቲ ኣልቦ ዝተኸፍሎ መስዋእቲ ስለዝኾነ፡ በቲ ካልእውን ህዝቢ ኤርትራ ብሓያላት ተጓንጾ ዝተሓረም ናጽነቱ፡ ብዝኸፈሎ መስዋእትን ብዝሓለፎ ዘይጽዓድ ተጋድሎ፡ ዘውዲ ክብረቱ ብዝሃለ ቅልጽሙ ስለዝደፍኦ፡ እዛ ዕለት'ዚ ኣዝያ ክብርቲ ኢያ።

ሎሚ ዓመት፡ ዕለት ናጽነትን ልዑላውነትን ድሕሪ 28 ዓመታት ቆጶርና ክንዝክራ ከለና፡ እቲ ክልዓል ዘለዎ መሰረታዊ ቁምነገር ግን፡ ነታ ዕለት ብዝኸርን ጽንብልን ዘኪርና ብጓይላን ሓጎስን ጥራሕ ዝሕለፍ ጉዳይ ኣይኮነን።

ናይ ሎሚ ዓመት ዝኸሪ ናጽነትን ልዑላውነትን ከነኸብርን ክንጽንብልን ከለና፡ እቲ ልዑል ኣቓልቦ ክወሃቦ ዘለዎ፡ እቲ ህዝብን ሃገርን ኤርትራ፡ ሎሚ ኣብ'ዚ ሰዓት'ዚ ዝርከቡሉ ሓቀኛ ኩነታት ብልክዕ ገምጊምካ፡ ነቲ ክለንተናዊ ኩነታት፡ ግቡእ ምላሽ ምሃብ ኢዩ። ከምቲ ኣብ ባይታ ዘሎ ዘይክወል ሓቂ፡ ሎሚ ኣብ'ዚ ሕጂ ሰዓት፡ ከም ህዝቢ ኣብ ሓደጋ ምጽናትን ምብትታንን፡ ከም ሃገር ከኣ ብዘይ ቁምም፡ ብደረት ዘይብሉ ዓፈናን ጭቆናን ብግበር ኣይትግበር፡ ብኹቱር ራዕድን ፍርሕን ሸበራን፡ ብሕርያ ሓደ ውልቀ መላኽን ጸቢብ ጉጅሉኡን ትምራሕ ኣላ። ብቁጠባዊ መንገዲ፡ ኤርትራ ካብ'ተን ዝተቀሳ፡ ህዝባ ብሓላውነትን ሰጸብን ዝበላበሰ ሃገር ኢያ። ህዝቢ ብሕላውነት ክማስን ይርከብ።

ብዓቢኡ ኤርትራ ናብ ሰብ ዘይነብራ ደንበ ኣራዊት ተቐይራ፡ ዓቢ ምስ ንእሽቶ፡ ሙሁር ይኹን ገባር ክስደድ፡ ሃገርና መርኣዖ ስደትን ምብትታንን ኮይና ትርከብ። በዚ ከኣ፡ እታ ብመስዋእትን ቃልስን ዝተረኸበት ሃገር፡ ህላውነታ ኣብ ሓደጋ ወዲቐ ኣሎ።

እቲ ቅድሚ 28 ዓመታት ዝነበረ ድሙቕ ተስፋን ልዑል ትጽቢትን፡ ካብ ጊዜ ናብ ግዜ በኒኑ። ኤርትራ ካብ ምህላው ናብ ዘይምህላው ተቐንዕ ኣላ። መጻኢ ጉዕዞና፡ ከም ህዝቢ ኣብ ምልክት ሕቶ ወዲቐ ይርከብ። ከም ዝፍለጥ ድሕሪ ወርሒ ሰነ 2018፡ እቲ ንዕስራ ዓመታት ዝቐጸለ ኩናትን ፖለቲካዊ ወጥርን ምስ ጎረቤት ሃገር ኢትዮጵያ ናብ ተዛማዲ ዘተን መስርሕ ሰለማዊ ርክብ ኣብ ዝጀመረሉ፡ ትጽቢት ህዝቢ ኤርትራ ዓቢ ምንባሩ ዝዝከር ኢዩ።

ይኹን ደኣ'ምበር፡ እቲ መስርሕ ሰላም ኣብ ዝጀመረሉ፡ እቲ ዝተጋህደ ሕቡእ ሸርሒ ህግደፍን ውልቀ መራሒኡን ግን፡ ነቲ ብመስዋእቲ ዝተረኸበ ናጽነትን ልዑላውነትን ኣብ ሕቶ ዘኡቱን ንቃልስን መብጽዓን ሰማእታት ኤርትራ፡ ዘሰክፍ ምልክታትን መልእኽታትን ተራእዮ ኢዩ።

ካብ ትጽቢት ህዝቢ ወጻኢ ብሁሎታት፡ ነቲ ብደብ ተሳቢቡ ምስ እትዮጵያ ዝተኸፍተ ኩናት፡ ናይ ዶብ ኣይነበረን። ጉዳይ ምምልካት ዶብ ሕጂ ካብ ቀዳምነታትና ኣይኮነን፤ ቀዳምነት ዝውሃብ ካልእ ነገራት ኢዩ ክብል ተሰማሎ ኢዩ።

ህዝቢ ኤርትራን ኢትዮጵያን ሓደ ህዝቢ እዩ። ክልተ እዩ ዝብል እንተሃልዩ፡ ታሪኽ ዘይፈልጥ እዩ ኢሉ። "ኣነ ቃል ዓለም ኣይፎቱን እዩ፡ ንስኻ ክትመርሓና፡ ሓላፍነት ሂበካ ኣለኹ"ውን ኢሉ።

ጉዳይ እቲ ን20 ዓመታት ዝቐጸለ ናይ ዶብን ልዑላውነትን ዛዕባ ዕሸሽ ተባሂሉ። በንጻሩ እቲ ህዝቢ ኤርትራ ብዝኸፈሎ ኩቡር መስዋእቲ ዝተረጋገጸ ልዑላውነት፡ ክብረቱ ዘህስስ፡ ናብ ባሕርን ሓድነትን ዝብሉ ፖለቲካዊ መዳያት ዝዘንበለ መስርሕ፡ ንህዝቢ ኤርትራ ምልክት ብጫ መብራህቲ ኮይኑ፡ እንሆ ሎሚ ካብ ዝሓለፈ ዓመታት ብዝተፈለየ፡ ካብ ጫፍ ናብ ጫፍ ኩርንዓት ዓለም፡ ክሳብ ውሽጢ ዓዲ፡ ብሓደ ድምጺ ንምልካውን ገባትን ስርዓተ ምሕደራ ህግደፍ፡ ይኣክል ብምባል ሰፊሕ፡ ብዓይነቱ ፉሉይ ዝኾነ ህዝባዊ ማዕበል ኣልዒሉ፡ ንቃልሲ ተንሲኡ ይርከብ። ሓደ ካብ'ቲ ናይ ሎሚ ጽንብል መበል 28

ዓመት ናጽነትን ልዕላውነትን ፉሉይ ዝገብሮ፡ እምበኣር እቲ ኣብ ባይታ ፖለቲካ ኤርትራ፡ ተፈጢሩ ዘሎ ህሉው ኩነታት ኢዩ።

ኤርትራዊ ሃገራዊ ግንባር(ኤሃግ) ኣብ'ዚ ታሪኻዊ ዕለት'ዚ ዘሕልፎ መልእኽቲ፡ ህዝቢ ኤርትራ ነቲ ተቓሊሱ፡ ተሰዊኡ፡ ዘረጋገጸ ሃገራዊ ልዑላውነቱ ናይ ምውሓስ ሓላፍነት ዘለዎ፡ ባዕሉ ገዛእ ርእሱ ስለዝኾነ፡ ነቲ ሕጂ ኣንቁልዎ ዘሎ ሓጽነት ቃልሲ፡ ንምውሓስ ልዑላውነቱን፡ ምርግጋጽ ህላውነቱን ቀጻልነቱን፡ ኣብ ሓቀኛ ምዕራፍ ንምብጻሕ፡ ሓድነቱ ከረጋግጽ፡ ንኹሉ ሽርሕታትን ተጻብኦታትን ከምክን፡ ንኹሉ ፍልልያት ነጺጉ ኣብ ሓደ ዕላማ ዓሲሉ ክቃለስ ከም ዘለዎ ኢዩ። ተጀሚሩ ዘሎ ህዝባዊ ማዕበል ይኣክል፡ ብዝሓየለ መዳዩ ክቕጽል፡ ህዝቢ ብብኸባቢኡ ውዳቤኡ ከሓይል፡ ኣብ ዝነጸረ ራእን ተልእኾን ዕላማን ተጠርኒፉ፡ ነቲ ህግደፋዊ ወስታታት ኣብ ልዑላውነት፡ ከምክነሉ ዘብቅዖ ፖለቲካዊ ንቕሓት ክዓጥቕ፡ መድረኽ ዝሓቶ ጉዳይ ምጃኑ የዘኻኸር።

ህግደፍ ኣብ ናይ ዕርበቱ ሰዓት፡ ኣብ ገምገም ዝወድቀሉ መድረኽ ስለዘሎ ነቲ ካብ ህዝቢ ዝመጽእ ናይ ለውጢ ድፍኢት ክቆጶ፡ ዝተፋላለዩ ሽርሕታትን ውዲታትን ስለ ዝኣልም፡ ንኹሉ ብንቕሓትን ልዑል ምስትውዓልን ክንጥምቶ ከም ዘለና ይሕብር። ህግደፍ፡ ተገዲዱ ንዝገብሮ ናይ ይምሰል መብጽዓታትን መደረታትን፡ ብግርህነት ክእመን ከም ዘይብሉ ብምርዳእ፡ እቲ መሰረታዊ ፍታሕ፡ ህግደፍ ካብ'ቲ ገቢትዎ ዘሎ ናይ ህዝቢ ዝሞንነቱ ፖለቲካዊ ስልጣን፡ ብዘይ ቅድመ ኩነት ክወርድ ከም ዘለዎ፡ ካብ'ዚ ወጻኢ ካልእ ፍታሕ ከምዘየሎ ተረዳኡ፡ ህዝቢ ንመሰረታዊ ለውጢ ጠጦው ክብል ይጽውዕ። 24 ግንቦት ብመስዋእትን ዘይዕጸፍ ቃልስን ዝተረጋገጸ ታሪኻዊ ዓወት፡ ንወትሩ ተዘኪራ ክትነብር ኢዩ። ኤርትራዊ ሃገራዊ ግንባር(ኤሃግ)፡ ነቲ ሰማእታት ኤርትራ ዝወደቐሉ ቁዳስ ዕላማ፡ ናብ ምዕራፍ ከበጽሕ ዝቃለስ ፖለቲካዊ ሓይሊ ኢዩ። ልዑላውነት ኤርትራ፡ ኣብ ትሕቲ ዝኾነ ኩነታት ምሕላውን ምጽናዕን፡ ንብዙሕነት ዘኣንግድ፡ ንኹሎም ዜጋታት ማዕርነትን ክብረትን ዘውሕስ፡ ልዕልና ሕጊ ዝነገሳ ሃገር ንምህናጽ፡ ናይ ሰላም መሰረት፡ ቀጻልነት ዓንዲ ደሞክራሲ ስለዝኾነ፡ ደሞክራሲያዊት ኤርትራ ክትህነጽ ብጽንዓት ይቃለስ።

ግንቦት 24 ማዕልቲ ናጽነትና፡ ወትሩ ተኸቢራ ክትነብር እያ!!

ብዙሕነታዊ ሓድነትና

ንድሕነት ሃገርና

ኤርትራዊ ሃገራዊ ግንባር

24/ ግንቦት/ 2019